



Handwritten signature or initials

# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 68/11 — 1979 දෙසැම්බර් 26 වැනි බදද — 1979.12.26

(ආණ්ඩුවේ බලය පිට ප්‍රසිද්ධ කරන ලදී)

### I වැනි කොටස: (I) වැනි ඡේදය — සාමාන්‍ය

#### ආණ්ඩුවේ නිවේදන

එල්. ඩී.—බී. 21/78.

1978 අංක 16 දරන විශ්වවිද්‍යාල පනත

විශ්වවිද්‍යාල ප්‍රතිපාදන කොමිෂන් සභාව විසින් 1978 අංක 16 දරන විශ්වවිද්‍යාල පනතේ 18 වන වගන්තිය සමඟ කියවිය යුතු 140 වන වගන්තිය යටතේ සාදනු ලැබූ නියමාවලිය.

බබලිව. එම්. ඒ. විජේරත්න බණ්ඩා  
ලේකම්,

විශ්වවිද්‍යාල ප්‍රතිපාදන කොමිෂන් සභාව.

1979 දෙසැම්බර් මස 24 වන දින,  
කොළඹ දී ය.

නියමාවලිය

1. මෙම නියමාවලිය 1979 අංක 9 දරන කෘෂිකර්ම පශ්චාත් උපාධි ආයතන නියමාවලිය යනුවෙන් හඳුන්වනු ලබන අතර, එය 1980 ජනවාරි මස 1 දින සිට ක්‍රියාත්මක වන්නේ ය.
2. ඉවත් කරන ලද 1972 අංක 1 දරන ශ්‍රී ලංකා විශ්වවිද්‍යාල පනතේ 85 වන වගන්තිය සමඟ කියවිය යුතු 34 වන වගන්තිය යටතේ සාදන ලදුව, 1974 පෙබරවාරි මස 10 වන දිනැති අංක 150/5 දරන අති විශේෂ ගැසට් පත්‍රයේ පළ කරන ලද්දා වූ ද, සහ 1978 අංක 16 දරන විශ්වවිද්‍යාල පනතේ 18 වන වගන්තිය යටතේ කොමිෂන් සභාව විසින් සාදන ලද්ද වූ නියමාවලියක් ලෙස එකී පනතේ 140 (2) වන වගන්තිය යටතේ සලකනු ලබන්නා වූ ද, 1974 අංක 2 දරන පශ්චාත් උපාධි කෘෂිකර්ම ආයතන ලිඛිත ව්‍යවස්ථාව, එම ව්‍යවස්ථාව යටතේ මීට ඉහතදී කරන ලද කිසිදු ක්‍රියාවකට හානියක් නොවන පරිදි මෙයින් ඉවත් කරනු ලැබේ.
3. මෙම නියමාවලිය ක්‍රියාත්මක වූ විට (මෙහි මින් මතු “ ආයතනය ” යනුවෙන් සඳහන් කරනු ලබන) කෘෂිකර්ම පශ්චාත් උපාධි ආයතනය යනුවෙන් හඳුන්වනු ලබන ආයතනයක් මෙම නියමාවලියෙහි විධිවිධාන යටතේ පිහිටුවනු ලැබිය යුතු ය.
4. (මෙහි මින් මතු “ විශ්වවිද්‍යාලය ” යනුවෙන් සඳහන් කරනු ලබන) ශ්‍රී ලංකාවේ ජේරාදෙනිය විශ්වවිද්‍යාලයට මෙම ආයතනය අනුයුක්ත කරනු ලැබිය යුතු ය.
5. පනතෙහි හා යම් උචිත සාධන පත්‍රයක විධිවිධානයන්ට හා කොමිෂන් සභාවේ බලතල, කාර්ය හා කර්තව්‍යවලට යටත්ව ආයතනයට පහත සඳහන් කටයුතු කිරීමට බලය ඇත්තේ ය:—
  - (අ) ශිෂ්‍යයන් ඇතුළු කර ගැනීම ;
  - (ආ) ආයතනයේ සහ විශ්වවිද්‍යාලයේ නිර්දේශය මත කොමිෂන් සභාව විසින් අනුමත කොට ඇත්තේ කෘෂිකර්ම විද්‍යාවේ යම් විශේෂ ක්ෂේත්‍රයන් ද, ඒ විශේෂ ක්ෂේත්‍ර පිළිබඳ පශ්චාත් උපාධි තත්ත්වයේ ඉගැන්වීම්, පුහුණුවීම්, සහ පර්යේෂණ කිරීම සඳහා කටයුතු සැලැස්වීම ;
  - (ඇ) විශ්වවිද්‍යාලයේ අනුමතයන්, කොමිෂන් සභාවේ එකඟත්වයක් ඇතිව, කෘෂිකර්ම විද්‍යාවේ විවිධ විශේෂ ක්ෂේත්‍රයන්හි ප්‍රදානය කළ යුතු පශ්චාත් උපාධි, අභිඤ්ඤා පත්‍ර, සහතික පත්‍ර සහ වෙනත් ශාස්ත්‍රීය විශිෂ්ඨතා නිශ්චය කිරීම ;

- (ඇ) කෘෂිකර්ම විද්‍යාවේ විවිධ විශේෂ ක්ෂේත්‍රවල ප්‍රවීණත්වය ලැබූ තැනැත්තන් නිශ්චය කිරීමේ කාර්යය සඳහා විශ්වවිද්‍යාලයේ අනුමතය ඇතිව පශ්චාත් උපාධි විභාග පැවැත්වීම සහ එම විභාගවලින් සාමර්ථය ලබා, විශ්වවිද්‍යාලය විසින් ආයතනය විමසීමෙන් පසු සාදනු ලැබිය හැකි අතුරු ව්‍යවස්ථා මගින් නියම කරන ලද වෙනත් කොන්දේසි සපුරාලීමෙන් පශ්චාත් උපාධි, අභිඥන පත්‍ර, සහතික සහ වෙනත් ශාස්ත්‍රීය විශිෂ්ඨතා ප්‍රධානය කිරීමට සුදුසු කම් ලැබූ තැනැත්තන් විශ්වවිද්‍යාලයට නිර්දේශ කිරීම ;
- (ඉ) ආයතනයේ පරමාර්ථවලට සමාන හෝ සාරානුකූලව සමාන පරමාර්ථ ඇති ශ්‍රී ලංකාවේ හෝ පිටරට වෙනත් විශ්වවිද්‍යාල හෝ ආයතන සමඟ ආචාර්යවරයන්, ශිෂ්‍යයන් හා ශාස්ත්‍රධරයන් හුවමාරුකර ගැනීමෙන් හෝ අන්‍යාකාරයකින් සහයෝගයෙන් ක්‍රියා කිරීම ;
- (ඊ) අතුරු ව්‍යවස්ථාවකින් නියම කරනු ලැබිය හැකි පරිදි, ආයතනයට ඇතුල්වීමට අපේක්ෂා කරන තැනැත්තන් හෝ ආයතනයේ ශිෂ්‍යයන්, විශ්වවිද්‍යාලවලදී හෝ විශ්වවිද්‍යාල මට්ටමේ අධ්‍යාපන ආයතනවල දී සාමර්ථය ලත් විභාග හා ගතකළ අධ්‍යයන කාලසීමාව, ආයතනයේ එවැනි විභාගවලට හා එවැනි අධ්‍යයන කාලසීමාවලට හෝ ඉන් යම් කොටසකට සමාන ලෙස පිළිගැනීම හා ඕනෑම අවස්ථාවක ඒ පිළිගැනීම ඉවත් කර ගැනීම ;
- (උ) ආයතනයේ කාර්ය සඳහා පුස්තකාල, රසායනාගාර හා වෙනත් ගොඩනැගිලි ඉගැන්වීමේ, පුහුණු කිරීමේ සහ පර්යේෂණ කටයුතු සඳහා ඉදි කිරීම, ඒවාට උපකරණ සැපයීම හා ඒවා පවත්වා ගෙන යෑම ;
- (ඌ) ආයතනයේ කාර්ය සඳහා අවශ්‍ය මහාචාර්යධුර, සහාය මහාචාර්යධුර, ජ්‍යෙෂ්ඨ කපීකාචාර්යධුර, කපීකාචාර්ය ධුර හා වෙනත් තනතුරු ඇති කිරීම, නැති කිරීම හෝ අත්හිටවීම සම්බන්ධයෙන් විශ්වවිද්‍යාලය වෙත නිර්දේශ කිරීම ;
- (එ) අධිශිෂ්‍යත්ව, ශිෂ්‍යත්ව, ඡාත්‍ර දක්ෂිණා, ආධාර ශිෂ්‍යත්ව, පදක්කම් හා වෙනත් ත්‍යාග ඇති කිරීම හා ප්‍රදානය කිරීම ;
- (ඒ) පර්යේෂණ හා පාඨමාලා හෝ පාඨමාලාවල කොටස් විශ්වවිද්‍යාලයෙන් හා ආයතනයෙන් බාහිර වූ ස්ථානවල පැවැත්වීමට කටයුතු, ඒ සඳහා විධිවිධාන සලස්වන යම් අතුරු ව්‍යවස්ථාවක් අනුව පිළියෙල කිරීම ;
- (ඔ) ආයතනය විසින් අනුමත කරන ලද තැනැත්තන් ආයතනයේ ආචාර්යවරුන් සහ පරීක්ෂකවරුන් ලෙස විශ්වවිද්‍යාලයේ එකඟත්වය ඇතිව පිළිගැනීම ;
- (ඕ) ශාස්ත්‍ර ඉල්ලීම හා භාර ගැනීම සඳහා විධිවිධාන සලස්වන යම් රීතියක් අනුව ශාස්ත්‍ර ඉල්ලීම හා භාර ගැනීම ; සහ
- (ක) ආයතනයේ පරමාර්ථ ඉටු කර ගැනීම පිණිස අවශ්‍ය විය හැකි, ඉහත සඳහන් බලතලවලට ආනුෂංගික වූ හෝ නොවූ වෙනත් සියලු ක්‍රියා හා දේ කිරීම.

6. පහත සඳහන් තැනැත්තෝ ආයතනයේ නිලධරයෝ වන්නාහ:—

- (අ) අධ්‍යක්ෂවරයා ; සහ
- (ආ) වෙනත් යම් තනතුරක් දරන තැනැත්තෙකු මේ ඡේදයෙහි කාර්යය සඳහා නිලධරයෙකු බව නියමාවලි මගින් ප්‍රකාශ කරනු ලැබ ඇත්තේ ද, එකී තනතුරක් දරන තැනැත්තා.

7. (1) කොමිෂන් සභාව විසින් ප්‍රථම අධ්‍යක්ෂවරයා පත් කරනු ලැබිය යුතු ය. පසුව පත්වන සෑම අධ්‍යක්ෂවරයකුම, ආයතනයේ කළමනාකාර මණ්ඩලය විසින් නිර්දේශ කරනු ලබන තැනැත්තන් තිදෙනෙකුගෙන් යුත් මූල මණ්ඩලයකින් කොමිෂන් සභාව විසින් ම පත් කරනු ලැබිය යුතු ය.

(2) උසස් අධ්‍යාපන ආයතනයක කාර්ය මණ්ඩලයේ සාමාජිකයකු අධ්‍යක්ෂ වශයෙන් පත් කරනු ලැබූ අවස්ථාවක, ඒ කාර්ය මණ්ඩලයේ එසේ පත් කරනු ලැබූ සාමාජිකයා, අධ්‍යක්ෂ තනතුර භාර ගැනීම සඳහා, ඒ ආයතනය විසින් මුද්‍රා හැරිය යුතු ය,

(3) අධ්‍යක්ෂවරයා, කලින් ධුරය අත්හැර ගියහොත් මිස හෝ (4) වන අනුවඡේදය යටතේ ධුරයෙන් ඉවත් කරනු ලැබුවහොත් මිස, පත් කරනු ලැබූ දින සිට ගණන් බලනු ලබන වර්ෂ තුනක කාලයක් ගතවීම හෝ ඔහුට හැටපස් වන විය සම්පූර්ණ වීම යන මේ අවස්ථාවලින් පළමුවෙන් එළඹෙන අවස්ථාව තෙක් ධුරය දරන්නේ ය.

(4) අධ්‍යක්ෂවරයකු දෝෂාරෝපණ යෝජනාවක් සම්මත කර ගැනීම සඳහා කැඳවනු ලැබූ කළමනාකාර මණ්ඩලයේ විශේෂ රැස්වීමක දී ඒ මණ්ඩලයේ මුළු සාමාජික සංඛ්‍යාවෙන් තුනෙන් දෙකකට නොඅඩු ඡන්ද සංඛ්‍යාවකින් සම්මත කරගනු ලැබූ දෝෂාරෝපණ යෝජනාවක් මත කොමිෂන් සභාවේ සහායවරයා විසින් ධුරයෙන් ඉවත් කරනු ලැබිය යුතු ය. එවැනි විශේෂ රැස්වීමක මුලසුන දැරීම සඳහා, සාමාජිකයන් විසින්, එම විශේෂ රැස්වීමකට පැමිණ සිටින සාමාජිකයන් අතුරින් අධ්‍යක්ෂ නොවන යම් සාමාජිකයකු තෝරා පත්කර ගත යුතු ය.

(5) ධුරයෙන් ඉල්ලා අස්වන හෝ ඉවත් කරනු ලබන අධ්‍යක්ෂවරයෙක්, අධ්‍යක්ෂ වශයෙන් තමා පත් කරනු ලැබීමට ඉහතින් ම, උසස් අධ්‍යාපන ආයතනයක කාර්ය මණ්ඩලයේ සාමාජිකයකු වී සිටියේ නම් සහ ඔහු හැටපස් වන විය සම්පූර්ණ කොට නොමැති නම්, ඒ උසස් අධ්‍යාපන ආයතනයේ ඔහුගේ නිත්‍ය තනතුරට ඔහුට පෙරළා පැමිණිය හැකි ය.

(6) කලින් අවසර ලබා නොපැමිණීම, රෝගාතුරවීම, ශ්‍රී ලංකාවෙන් බැහැරව සිටීම හෝ වෙනයම් හේතුවක් නිසා තම ධුරයේ කාර්ය ඉටු කිරීමට අධ්‍යක්ෂවරයාට තාවකාලිකව නොහැකි වුවහොත්, එසේ කාර්ය ඉටු කිරීමට නොහැකි වීමෙන් දින හතක් ඇතුළත ඒ ධුරයේ කාර්ය ඉටු කිරීම සඳහා සුදුසු යයි කොමිෂන් සභාව අදහස් කරන වැඩ පිළිවෙළක් කොමිෂන් සභාව විසින් යෙදිය යුතු ය. එවැනි වැඩ පිළිවෙළක් යොදන තෙක් විශ්වවිද්‍යාලයේ ලේකම්කාරීවරයා විසින් ඒ ධුරයේ එදිනෙදා කටයුතු කරගෙන යා යුතු ය.

(7) අධ්‍යක්ෂ ධුරයෙහි යම් පුරප්පාඩුවක් ඇති වුවහොත්, ඒ පුරප්පාඩුව ඇති වී දින හතක් ඇතුළත (1) වන අනුවඡේදය යටතේ ස්ථිර පත්වීමක් කරනු ලබන තුරු ඒ ධුරයේ කටයුතු කර ගෙන යාමට සුදුසු යයි කොමිෂන් සභාව අදහස් කරන වැඩ පිළිවෙළක් කොමිෂන් සභාව විසින් යෙදිය යුතු ය. එවැනි වැඩ පිළිවෙළක් යොදන තෙක් විශ්වවිද්‍යාලයේ ලේඛකාධිකාරීවරයා විසින් ඒ ධුරයේ එදිනෙදා කටයුතු කර ගෙන යා යුතු ය.

8. (1) අධ්‍යක්ෂවරයා, ආයතනයේ පූර්ණ කාල නිලධරයකු වන අතර, ඔහු එහි ප්‍රධාන විධායක හා ශාස්ත්‍රීය නිලධරයා වන්නේ ය. ඔහු කළමනාකාර මණ්ඩලයේ නිල බලයෙන් පත් වූ සාමාජිකයකු සහ සභාපති වන අතර එක් එක් අධ්‍යයන සභාවක නිල බලයෙන් පත් වූ සාමාජිකයකු ද වන්නේ ය. ආයතනයේ වෙනයම් බල මණ්ඩලයක හෝ මණ්ඩලයක රැස්වීමක් කැඳවීමට, රැස්වීමකට පැමිණ සිටීමට හා එහි දී කටා කිරීමට ඔහුට හිමිකම් ඇති නමුදු, ඔහු ඒ බල මණ්ඩලයේ හෝ මණ්ඩලයේ සාමාජිකයෙක් වන්නේ නම් මිස, එකී යම් රැස්වීමක දී ඡන්දය දීමට ඔහුට හිමිකම් නොමැත්තේ ය.

(2) කළමනාකාර මණ්ඩලය විසින් ඒ සම්බන්ධයෙන් කලින් කල නීත්‍යානුකූලව තමා වෙත නිකුත් කරනු ලබන, බ්‍රිඩානවලට අනුකූලව, පනතේ හා යම් උචිත සාධන පත්‍රයක ඇති විධිවිධාන ආයතනයට අදාළ වන තාක් යථා පරිදි පිළිපැදීම ගැන වගබලා ගැනීම අධ්‍යක්ෂවරයාගේ කාර්ය වන්නේ ය. ඒ කාර්ය සඳහා අවශ්‍ය යයි ඔහු විසින් සලකනු ලබන සියලු බලතල ඔහුට ඇති අතර, ඔහු විසින් ඒ බලතල ක්‍රියාත්මක කරනු ලැබිය හැකි ය.

(3) කළමනාකාර මණ්ඩලයේ හා එක් එක් අධ්‍යයන සභාවක තීරණ ක්‍රියාත්මක කිරීම හෝ ක්‍රියාත්මක කෙරෙන බවට වගබලා ගැනීම අධ්‍යක්ෂවරයාගේ කාර්ය වන්නේ ය.

(4) අධ්‍යක්ෂවරයා ආයතනයේ ගණන් දීමේ නිලධරයා වන්නේ ය.  
(5) ආයතනය තුළ විනය පවත්වා ගැනීම පිළිබඳව අධ්‍යක්ෂවරයා වගකිව යුතු ය.

9. පහත දැක්වෙන බල මණ්ඩල, ආයතනයේ බල මණ්ඩල වන්නේ ය :—

- (අ) කළමනාකාර මණ්ඩලය ;
- (ආ) අධ්‍යයන සභාව හෝ සභා ; සහ
- (ඇ) නියමාවලි මගින් බල මණ්ඩල වශයෙන් නියම කරනු ලැබිය හැකි වෙනත් මණ්ඩල.

10. කළමනාකාර මණ්ඩලය, ආයතනයේ අධ්‍යයන හා විධායක මණ්ඩලය වන අතර, එය පහත සඳහන් තැනැත්තන්ගෙන් සමන්විත වන්නේ ය :—

- (1) පහත සඳහන් නිල බලයෙන් පත් වන සාමාජිකවරු ; එනම්—
  - (අ) අධ්‍යක්ෂවරයා ;
  - (ආ) උසස් අධ්‍යාපන විෂයය භාර අමාත්‍යවරයාගේ අමාත්‍යාංශයේ ලේකම්වරයා හෝ ඒ ලේකම්වරයාගේ නාමිතයා ;
  - (ඇ) මුදල් විෂයය භාර අමාත්‍යවරයාගේ අමාත්‍යාංශයේ ලේකම්වරයා හෝ ඒ ලේකම්වරයාගේ නාමිතයා ;
  - (ඈ) කෘෂිකර්ම විෂයය භාර අමාත්‍යවරයාගේ අමාත්‍යාංශයේ ලේකම්වරයා හෝ ඒ ලේකම්වරයාගේ නාමිතයා ;
  - (ඉ) සත්ව පාලන විෂයය භාර අමාත්‍යවරයාගේ අමාත්‍යාංශයේ ලේකම්වරයා හෝ ඒ ලේකම්වරයාගේ නාමිතයා ;
  - (ඊ) වැවිලි කර්මාන්ත විෂයය භාර අමාත්‍යවරයාගේ අමාත්‍යාංශයේ ලේකම්වරයා හෝ ඒ ලේකම්වරයාගේ නාමිතයා ;
  - (උ) පොල් පර්යේෂණ ආයතනයේ අධ්‍යක්ෂවරයා ;
  - (ඌ) රබර් පර්යේෂණ ආයතනයේ අධ්‍යක්ෂවරයා ;
  - (එ) තේ පර්යේෂණ ආයතනයේ අධ්‍යක්ෂවරයා ;
  - (ඵ) කෘෂිකර්ම අධ්‍යක්ෂවරයා ;
  - (ඹ) පශු සම්පාදන සහ සෞඛ්‍ය පිළිබඳ අධ්‍යක්ෂවරයා ;
  - (ඹ) පර්යේෂණ විෂයය භාර නියෝජ්‍ය කෘෂිකර්ම අධ්‍යක්ෂවරයා ;
  - (ක) විශ්වවිද්‍යාලයේ කෘෂිකර්ම පීඨයේ පීඨාධිපතිවරයා ; සහ
  - (ග) විශ්වවිද්‍යාලයේ පශු විද්‍යා හා පශු විද්‍යා පීඨයේ පීඨාධිපතිවරයා ; සහ
- (2) පහත සඳහන් අනෙක් සාමාජිකවරු ; එනම් —
  - (අ) කෘෂිකර්ම විද්‍යාවේ එක් එක් විශේෂ ක්ෂේත්‍රයකින් එක් සාමාජිකයකු බැගින් විශ්වවිද්‍යාලයේ කෘෂිකර්ම පීඨයේ සාමාජිකයන් විසින් ඔවුන් අතුරින් තෝරා ගනු ලබන සාමාජිකයන් ; සහ
  - (ආ) අධ්‍යාපන, වෘත්තීය, විද්‍යාත්මක, කර්මාන්ත, කෘෂිකර්ම සහ පරිපාලන ක්ෂේත්‍රයන්හි විශිෂ්ඨ සේවාවන් ඉටු කර ඇති තැනැත්තන් අතුරින් කොමිෂන් සභාව විසින් පත්කළ සාමාජිකයන් පස් දෙනෙක්.

11. (1) කළමනාකාර මණ්ඩලයේ සභාපති, අධ්‍යක්ෂවරයා විය යුතු අතර, ඔහු මණ්ඩලයේ සියළුම රැස්වීම්වල මූලික දැරිය යුතු ය. යම් රැස්වීමක මූලික දැරීමට සභාපතිවරයාට නොහැකි වුවහොත්, සාමාජිකයන් විසින් පැමිණ සිටින සාමාජිකයකු ඒ රැස්වීමේ මූලික දැරීමට තෝරා පත් කර ගත යුතු ය.

(2) තෝරා පත් කරගනු ලැබූ හෝ පත් කරනු ලැබූ යම් සාමාජිකයෙක්, ඔහු කලින් ධුරය අත්හැර ගියහොත් මිස, අවස්ථා වෝච්ච පරිදි, ඔහු තෝරා පත් කර ගනු ලැබූ දින සිට හෝ පත් කරනු ලැබූ දින සිට තුන් වර්ෂයක කාලයක් ධුරය දරන අතර, ධුරයෙන් ඉවත් කරනු ලැබුවහොත් මිස, නැවත තෝරා පත් කර ගනු ලැබීමට හෝ පත් කරනු ලැබීමට ඔහු සුදුසුස්සෙක් වන්නේ ය :

එසේ වුව ද, යම් තෝරා පත් කරගනු ලැබූ හෝ පත් කරනු ලැබූ සාමාජිකයකු තම ධුර කාලය ඉකුත්වීමට පෙර තම ධුරය අත්හැර ගියහොත්, ඔහුගේ අනුප්‍රාප්තිකයා, ඔහු කලින් ධුරය අත්හැර ගියහොත් මිස, තම පූර්වගාමියාගේ ධුර කාලයෙන් ඉකුත් නොවී ඉතිරිව ඇති කාලය තුළ ධුරය දරන්නේ ය :

එසේම තවදුරටත්, තෝරා පත් කරගන්නා ලද එක් එක් සාමාජිකයා, මණ්ඩලයේ සාමාජිකයකු වශයෙන් තෝරා ගනු ලැබීමට සුදුසුස්සෙක් වූයේ යම් තත්ත්වයක් නැතහොත් සාමාජිකත්වයක් අනුව ද, ඒ තත්ත්වය හෝ සාමාජිකත්වය දරන තාක් පමණක් ඔහු තම ධුරය දරන්නේ ය.

(3) අධ්‍යක්ෂවරයා වෙත යවනු ලබන තම අත්සන යටතේ වූ ලිපියක් මගින් කළමනාකාර මණ්ඩලයට තෝරා පත්කර ගනු ලැබූ යම් සාමාජිකයකුට, තම ධුරයෙන් ඉල්ලා අස්විය හැකිය.

(4) කොමිෂන් සභාවේ සභාපතිවරයා වෙත යවනු ලබන තම අත්සන යටතේ වූ ලිපියක් මගින් කළමනාකාර මණ්ඩලය පත්කරනු ලැබූ යම් සාමාජිකයකුට, තම ධුරයෙන් ඉල්ලා අස්විය හැකි ය.

(5) කලින් අවසර ලබා නොගෙන මණ්ඩලයේ අනුගාමී රැස්වීම් තුනකට පැමිණීමට අපොහොසත්වන කළමනාකාර මණ්ඩලයේ පත් කරනු ලැබූ සාමාජිකයකු, මණ්ඩලයේ සාමාජිකයකු වශයෙන් වූ තම ධුරය අත්හැර ගිය ලෙස සැලකිය යුතු අතර, ඒ හේතුවෙන් ඇතිවන පුරප්පාඩුව පිරිවීමට කොමිෂන් සභාව විසින් සුදුසු තැනැත්තකු පත් කළ යුතු ය.

(6) කළමනාකාර මණ්ඩලයේ සාමාජිකයකුට යම් පාරිශ්‍රමිකයකට හිමිකම් නොමැති නමුත්, නිල බලයෙන් පත් වන සාමාජිකයකු නොවන සාමාජිකයකුට මුදල් විෂය භාර අමාත්‍යවරයා විමසා, අමාත්‍යවරයා විසින් නිශ්චය කරනු ලබන දීමනා ගෙවනු ලැබිය හැකි ය.

(7) කළමනාකාර මණ්ඩලයේ රැස්වීමක් සඳහා අවශ්‍ය ගණපුරණය, එහි මුළු සාමාජික සංඛ්‍යාවෙන් තුනෙන් එකක් විය යුතු ය.

(8) එක් වර්ෂයක දී භයකට නොඅඩු රැස්වීම් සංඛ්‍යාවක් පැවැත්වෙන පරිදි අවශ්‍ය කවර අවස්ථාවක වුව ද, කළමනාකාර මණ්ඩලය රැස්විය යුතු ය.

(9) අවශ්‍ය යයි තමා සලකන කවර අවස්ථාවක නැතහොත් කළමනාකාර මණ්ඩලයේ මුළු සාමාජික සංඛ්‍යාවෙන් තුනෙන් එකකට නොඅඩු සාමාජික සංඛ්‍යාවකගෙන් ලිඛිත ඉල්ලීමක් ලැබී සතිකයක් ඇතුළත අධ්‍යක්ෂ විසින් මණ්ඩලයේ විශේෂ රැස්වීමක් කැඳවිය යුතු ය.

12. (1) පනතෙහි හා යම් උචිත සාධන පත්‍රයක විධිවිධානවලට යටත්ව, ආයතනය වෙත මෙම නියමාවලියෙන් පැවරෙන නැතහොත් නියම කෙරෙන බලතල, කාර්ය හා කර්තව්‍ය කළමනාකාර මණ්ඩලය විසින් ක්‍රියාත්මක කිරීම හා ඉටු කිරීම කළ යුතු ය.

(2) පනතෙහි හා යම් උචිත සාධන පත්‍රයක විධිවිධානවලට යටත්ව, ආයතනයේ ඉගැන්වීම්, අධ්‍යාපනය, පර්යේෂණ හා විභාග පිළිබඳ පාලනය හා සාමාන්‍ය විධානය කළමනාකාර මණ්ඩලය සතු වන්නේ ය.

(3) (1) වන සහ (2) වන අනුවඡේදවලින් මණ්ඩලය වෙත පවරනු ලැබූ බලතලවල ව්‍යාප්තියට භානියක් නොමැතිව, පහත සඳහන් බලතල, කාර්ය හා කර්තව්‍ය කළමනාකාර මණ්ඩලය විසින් ක්‍රියාත්මක කිරීම හා ඉටු කිරීම කළ යුතු ය.

- (අ) ආයතනයේ දේපළ සහ අරමුදල් සතුව සිටීම, පාලනය කිරීම හා පරිපාලනය කිරීම ;
- (ආ) ආයතනයට සම්බන්ධ සියළු කාරණා පනතෙහි හා යම් උචිත සාධන පත්‍රයක විධිවිධානවලට අනුකූලව විධිමත් කිරීම හා නිශ්චය කිරීම ;
- (ඇ) නිශ්චිත කාර්යයන් සඳහා ආයතනයට සුදුස්සක් කර ගැනීමට සපයන ලද යම් අරමුදල් පරිපාලනය කිරීම ;
- (ඈ) ආයතනයට අන්තිම කැමති පත්‍ර මගින්, පරිත්‍යාග මගින් හා වෙනත් ප්‍රදාන මගින් පවරනු ලබන දේපළ කොමිෂන් සභාවේ එකඟත්වය ඇතිව භාරගැනීම හා පිළිගැනීම ;
- (ඉ) ආයතනයේ වාර්ෂික වාර්තාව හා වාර්ෂික ගණන් සලකා බැලීම සහ ඒ වාර්තා හා ගණන් විශ්ලේෂණය සහ කොමිෂන් සභාව වෙත ඉදිරිපත් කිරීම ;
- (ඊ) ආයතනයේ මුදල් ඇස්තමේන්තු පිළියෙල කිරීම හා ඒ ඇස්තමේන්තු විශ්ලේෂණය හා කොමිෂන් සභාව වෙත ඉදිරිපත් කිරීම ;
- (උ) කෘෂිකර්ම විද්‍යාවේ විවිධ විශේෂ ක්ෂේත්‍රයන්හි ප්‍රදානය කළයුතු පශ්චාත් උපාධි, අභිඥන පත්‍ර, සහතික පත්‍ර සහ අනිකුත් ශාස්ත්‍රීය විශිෂ්ඨතා පිළිබඳවත්, හැදෑරිය යුතු අධ්‍යයන පාඨමාලා, ලැබිය යුතු පුහුණුව, සාමාර්ථය ලැබිය යුතු විභාග පිළිබඳවත්, එවැනි උපාධි, අභිඥන පත්‍ර, සහතික පත්‍ර සහ ශාස්ත්‍රීය විශිෂ්ඨතාවලට සුදුස්සන් වීමේ අභිලාෂය ඇති ශිෂ්‍යයන් විසින් සපුරාලිය යුතු වෙනත් කොන්දේසි පිළිබඳවත් අදාළ අධ්‍යයන සභාව හෝ සභාවල එකඟත්වය ඇතිව විශ්ලේෂණයට නිර්දේශ කිරීම ;

(උ) අතුරු ව්‍යවස්ථා සෑදීමට බලය දෙනු ලැබ ඇත්තේ යම් කාරණා සම්බන්ධයෙන් ද, ඒ කාරණා සම්බන්ධයෙන් අතුරු ව්‍යවස්ථා කෙටුම්පත් කර විශ්වවිද්‍යාලයේ පාලක සභාව විසින් පැනවීම සඳහා ඉදිරිපත් කිරීම ;

එසේ වුව ද, අදාළ අධ්‍යයන සභාවේ හෝ සභාවල වාර්තා සලකා බැලීමෙන් අනතුරුව මිස, අධ්‍යයන පාඨමාලා සහ විභාග සම්බන්ධයෙන් අතුරු ව්‍යවස්ථා කෙටුම්පත් නොකළ යුතු ය ;

(ආ) අදාළ අධ්‍යයන සභාවේ හෝ සභාවල වාර්තා සලකා බැලීමෙන් පසු අධ්‍යයන පාඨමාලාවලට හා විභාග වලට අදාළ නියෝග කෙටුම්පත් කර, ඒ කෙටුම්පත් විශ්වවිද්‍යාලයේ සනාතන සභාව වෙත ඉදිරිපත් කිරීම ;

(ඈ) රිකි සෑදීමට බලය දෙනු ලැබ ඇත්තේ හෝ රිකි සෑදිය හැක්කේ යම් කාරණා සම්බන්ධයෙන් ද, ඒ කාරණා සඳහා රිකි කෙටුම්පත් කිරීම සහ ඒ කෙටුම්පත් අවස්ථාවෝචිත පරිදි, විශ්වවිද්‍යාලයේ පාලක සභාවට හෝ සනාතන සභාවට පැනවීම සඳහා ඉදිරි පත් කිරීම ;

(ඉ) ආයතනයේ කටයුතු පවත්වාගෙන යාම සඳහා අවශ්‍ය ගොඩනැගිලි, භූමිභාග, ලී බඩු, උපකරණ හා වෙනත් ද්‍රව්‍ය සැපයීම ;

(ඊ) (i) ආයතනයේ කාර්ය සඳහා අවශ්‍ය විය හැකි මහාචාර්යධුර, සහාය මහාචාර්යධුර, ජ්‍යෙෂ්ඨ කලීකාචාර්යධුර, කලීකාචාර්යධුර හා වෙනත් තනතුරු ඇති කිරීම, නැති කිරීම හෝ අත්හිටවීම සම්බන්ධයෙන් ; සහ

(ii) ආයතනයේ සේවයට පත් කරනු ලබන ආචාර්යවරයන්ගේ, නිලධාරීන්ගේ සහ වෙනත් සේවකයන්ගේ සුදුසුකම් සම්බන්ධයෙන් ද

විශ්වවිද්‍යාලයට නිර්දේශ කිරීම ;

(ක) ආයතනයෙහි සේවයේ යෙදී සිටින තැනැත්තන්ගේ සේවය තාවකාලිකව නතර කිරීම, ඔවුන් සේවයෙන් පහ කිරීම හෝ වෙනත් ආකාරයකින් ඔවුන්ට දඩුවම් කිරීම පිළිබඳව විශ්වවිද්‍යාලයට නිර්දේශ කිරීම ;

(ග) ආයතනයේ ආචාර්යවරයන් සහ පරීක්ෂකවරයන් ලෙස පිළිගැනීම සුදුසුයයි සලකනු ලබන තැනැත්තන් විශ්ව විද්‍යාලයේ පාලක සභාවට නිර්දේශ කිරීම ;

(ච) අදාළ අධ්‍යයන සභාවක හෝ සභාවල වාර්තා සලකා බැලීමෙන් පසු—

(i) පවත්නා අධ්‍යයන සභා ප්‍රතිසංවිධානය කිරීම සඳහා සහ අලුත් අධ්‍යයන සභා සංවිධානය කිරීම සඳහා වූ යෝජනා ක්‍රම ; සහ

(ii) කෘෂිකර්ම විද්‍යාවේ විශේෂ ක්ෂේත්‍රයන් අදාළ අධ්‍යයන සභාවලට පැවරීම

පිළිබඳව විශ්වවිද්‍යාලයේ අනුමතය සහිතව කොමිෂන් සභාව වෙත නිර්දේශ ඉදිරිපත් කිරීම ;

(ඔ) සුදුසු යයි පෙනී යන ප්‍රමාණයක ස්ථාවර කමිටු හෝ තත්කාර්ය කමිටු පත් කිරීම හා ඒවායේ විෂය කරුණු නියම කිරීම සහ ඒ කමිටුවල වාර්තා සලකා බැලීම හා වෙනස් කිරීම් ඇතිව හෝ නැතිව ඒ වාර්තා අනුමත කිරීම හෝ ඒ වාර්තා ප්‍රතික්ෂේප කිරීම ;

(ඔ) අධ්‍යයන පාඨමාලාවලට ශිෂ්‍යයන් ඇතුළු කර ගැනීම සඳහා අවශ්‍ය සුදුසුකම් අදාළ අධ්‍යයන සභාව හෝ සභා විමසීමෙන් පසු විශ්වවිද්‍යාලයේ එකඟත්වය ඇතිව නිශ්චය කිරීම ;

(ඛ) ප්‍රයෝජනයට නොයොදා ඇති යම් ආදායමක් ද ඇතුළුව ආයතනයට අයත් කවර මුදලක් වුවද, භාර ආඥපනතේ 20 වන වගන්තියේ හෝ වෙනත් ලිඛිත නීතියක හෝ විධිවිධානයට තේ භාරකාර මුදල් නීත්‍යානුකූලව ආයෝජනය කළ හැකි යම් සුරැකුම්පතක ආයෝජනය කිරීම ; නැතහොත් කොමිෂන් සභාවේ අනුමතය ඇතිව ශ්‍රී ලංකාව තුළ නිශ්චල දේපළ මිලට ගැනීම සඳහා එවැනි යම් මුදලක් ආයෝජනය කිරීම හෝ එවැනි ආයෝජන වෙනස් කිරීම හෝ ඒ මුදල්වලින් වියදම් සඳහා වහාම අවශ්‍ය නොවන යම් කොටසක් කොමිෂන් සභාව විසින් අනුමත කරනු ලබන යම් බැංකුවක ස්ථිර තැන්පත් මුදලක් ලෙස තැන්පත් කිරීම ;

(ඃ) ක්‍රියාත්මක කිරීම සම්බන්ධයෙන් මේ නියමාවලියෙහි හෝ යම් වෙනත් උචිත සාධන පත්‍රයක හෝ අන්‍යාකාර විධිවිධාන ෭෫ ස්ථා නොමැති වූ , ආයතනයේ අතිකුත් සියලු බලතල ක්‍රියාත්මක කිරීම ;

එසේ වුව ද, උචිත අධ්‍යයන සභාවේ මතය මණ්ඩලය වෙත වාර්තා කිරීමේ හා යැවීමේ අවස්ථාවක් ඒ අධ්‍යයන සභාවට දී ඇත්තේ නම් මිස, යම් අධ්‍යයන කාරණයක් සම්බන්ධයෙන් මණ්ඩලය විසින් කිසිම යෝජනාවක් සම්මත කර නොගත යුතු ය ;

එසේම තවදුරටත්, විශ්වවිද්‍යාලයේ එකඟත්වය ඇතිව මිස, එසේ සම්මත කර ගන්නා ලද යෝජනාවක් ක්‍රියාත්මක නොකළ යුතු ය. මේ ඡේදයෙහි “ අධ්‍යයන කාරණය ” යන්නෙන් උචිත අධ්‍යයන සභාවේ පාලනයට හා සාමාන්‍ය විධානයට යටත් කාරණයක් අදහස් වේ.

13. කෘෂිකර්ම විද්‍යාවේ පහත සඳහන් එක් එක් විශේෂ ක්ෂේත්‍රයක් වෙනුවෙන් සහ කළමනාකාර මණ්ඩලයේ සහ විශ්ව විද්‍යාලයේ නිර්දේශ මත කොමිෂන් සභාව විසින් අනුමත කරන ලද කෘෂිකර්ම විද්‍යාවේ වෙනත් එක් එක් විශේෂ ක්ෂේත්‍රයන් වෙනුවෙන් ආයතනය විසින් අධ්‍යයන සභා ප්‍රතිස්ථාපිත කළ යුතු ය.

- (1) කෘෂිකර්ම ජීව විද්‍යාව ;
- (2) කෘෂිකර්ම රසායන විද්‍යාව ;
- (3) කෘෂිකර්ම ආර්ථික විද්‍යාව සහ ව්‍යාප්තිය ;
- (4) කෘෂිකර්ම ඉංජිනේරු විද්‍යාව ;
- (5) පශු වෛද්‍ය ; සහ
- (6) බෝග විද්‍යාව.

14. (1) එක් එක් අධ්‍යයන සභාව පහත සඳහන් තැනැත්තන්ගෙන් සමන්විත විය යුතු ය :—

- (අ) අධ්‍යක්ෂවරයා ;
- (ආ) කෘෂිකර්ම විද්‍යාවේ අදාළ විශේෂ ක්ෂේත්‍රයේ මහාචාර්යවරයා හෝ මහාචාර්යවරු ඇතුළත්වන ලෙස උචිත වූ විශේෂ ක්ෂේත්‍රයේ ආචාර්යවරයන් අතුරින් විශ්වවිද්‍යාලයේ කෘෂිකර්ම පීඨය විසින් නම් කරන ලද සාමාජිකයන් හතර දෙනෙක් ; සහ
- (ඇ) කෘෂිකර්ම විද්‍යාවේ උචිත වූ විශේෂ ක්ෂේත්‍රයේ විශිෂ්ඨතාවක් ඇති තැනැත්තන් අතුරින් කළමනාකාර මණ්ඩලය විසින් පත් කරන ලද සාමාජිකයන් තුන් දෙනෙක්.

(2) අධ්‍යයන සභාවකට කළමනාකාර මණ්ඩලයේ එකඟත්වය ඇතිව නිශ්චිත කාර්යයක් සඳහා නිශ්චිත කාලපරිච්ඡේදයකට එක් තැනැත්තකු හෝ එක් තැනැත්තකුට වැඩි සංඛ්‍යාවක් සභාචාර්යවරයන් සම්බන්ධ කර ගත හැකිය. එසේ සම්බන්ධ කර ගත් කිසිදු තැනැත්තකුට වුව ද ඡන්දයෙන් පත්වීම සඳහා ඉදිරිපත් වීමට හෝ එම අධ්‍යයන සභාවේ රැස්වීමක දී ඡන්දය දීමට හෝ අයිතියක් නොමැති විය යුතු ය.

(3) යම් අධ්‍යයන සභාවකට නම් කරන ලද හෝ පත් කරන ලද එක් එක් සාමාජිකයකු සම්බන්ධයෙන් 11 වන ඡේදයේ (2) වන, (4) වන සහ (5) වන අනුච්ඡේදවල විධිවිධාන අවශ්‍ය වෙනස් කිරීම් සහිතව අදාළ වන්නේ ය.

(4) එක් එක් අධ්‍යයන සභාවකට අධ්‍යයන සභාවේ සාමාජිකයන් අතුරින් තෝරා පත් කරගනු ලබන සභාපතිවරයකු සිටිය යුතු ය.

(5) එක් එක් අධ්‍යයන සභාවක් සඳහා ඒ අධ්‍යයන සභාව විසින් නම් කරන ලද තැනැත්තන් අතුරින් තෝරා පත් කරගනු ලබන ලේකම්වරයකු සිටිය යුතු ය.

(6) යම් අධ්‍යයන සභාවක රැස්වීමක් සඳහා අවශ්‍ය ගණපූරණය සාමාජිකයින් හතර දෙනෙකු විය යුතු අතර, සභාචාර්යවරයන් සම්බන්ධ කර ගත් සාමාජිකයන්, ඇත්නම්, ඔවුන් මේ කාර්යය සඳහා බැහැර කළ යුතු ය.

(7) එක් වර්ෂයකදී භයකට නොඅඩු රැස්වීම් සංඛ්‍යාවක් පැවැත්වෙන පරිදි, අවශ්‍ය කවර අවස්ථාවක වුව ද, එක් එක් අධ්‍යයන සභාව රැස්විය යුතු ය.

15. (1) පනතෙහි හා යම් උචිත සාධන පත්‍රයක විධිවිධානවලට යටත්ව, එක් එක් අධ්‍යයන සභාවකට කෘෂිකර්ම විද්‍යාවේ අදාළ විශේෂ ක්ෂේත්‍රය සම්බන්ධ ඉගැන්වීම, අධ්‍යාපනය, පර්යේෂණ හා විභාග පිළිබඳ පාලනය හා සාමාන්‍ය විධානය සතු වන්නේ ය.

(2) (1) වන අනුච්ඡේදයෙන් එක් එක් අධ්‍යයන සභාවක් වෙත පවරනු ලැබූ බලතලවල ව්‍යාප්තියට හානියක් නොමැතිව එක් එක් අධ්‍යයන සභාව විසින් කෘෂිකර්ම විද්‍යාවේ අදාළ විශේෂ ක්ෂේත්‍රය සම්බන්ධයෙන් පහත සඳහන් බලතල, කාර්ය හා කර්තව්‍ය ක්‍රියාත්මක කිරීම හා ඉටු කිරීම කළ යුතු ය :—

- (අ) කළමනාකාර මණ්ඩලය විසින් තමන් වෙත යොමු කරන ලද කවර කරුණක් හෝ පිළිබඳව සලකා බැලීමෙන් පසු වාර්තා කිරීම ;
- (ආ) යම් කෘෂිකර්ම විද්‍යා විශේෂ ක්ෂේත්‍රයකට අදාළ වූ අධ්‍යයන පාඨමාලා, ඉගැන්වීමේ වැඩ සටහන හෝ සටහන හා විභාගවලට සම්බන්ධිත වූ සියලු කාරණා සම්බන්ධයෙන් නිර්දේශ සහ වාර්තා කළමනාකාර මණ්ඩලය වෙත ඉදිරිපත් කිරීම ;
- (ඇ) යම් විශේෂ විෂයයක් හෝ විෂයයන් සලකා බලා ඒ සම්බන්ධයෙන් වාර්තා කිරීමේ කාර්යය සඳහා, අධ්‍යයන සභාවේ සාමාජිකයන් නොවන තැනැත්තන් ඇතුළත් විය හැකි කමිටු පත් කිරීම ;
- (ඈ) අධ්‍යයන පාඨමාලාවලට සහ විභාගවලට ශිෂ්‍යයන් ඇතුළු කර ගැනීම සඳහා කිබිය යුතු අවශ්‍යතා කළමනාකාර මණ්ඩලය වෙත නිර්දේශ කිරීම ;
- (ඉ) අදාළ කෘෂිකර්ම විද්‍යා විශේෂ ක්ෂේත්‍රයට සම්බන්ධ අධ්‍යයන පාඨමාලා හා විභාග පිළිබඳ නියෝග කෙටුම්පත් කිරීම සහ එකී කෙටුම්පත් කළමනාකාර මණ්ඩලයට ඉදිරිපත් කිරීම ;
- (ඊ) ආචාර්යවරයන් සහ පරීක්ෂකවරයන් වශයෙන් පිළිගැනීම සඳහා සුදුසු තැනැත්තන් කළමනාකාර මණ්ඩලයට නිර්දේශ කිරීම ;

- (උ) කෘෂිකර්ම විද්‍යාවේ අදාළ විශේෂ ක්ෂේත්‍රයට නියමිත විභාග සමත් වීමෙන් සහ වෙනත් නියමිත කොන්දේසි සපුරාලීමෙන් ඒ විශේෂ ක්ෂේත්‍රයට අදාළ පශ්චාත් උපාධි, අභිඥන පත්‍ර, සහතික පත්‍ර සහ වෙනත් ශාස්ත්‍රීය විශිෂ්ටතා ප්‍රදානය කිරීම සඳහා සුදුසුකම් ලබා ඇති තැනැත්තන් කළමනාකාර මණ්ඩලයට නිර්දේශ කිරීම ;
- (ඌ) අධිශිෂ්‍යත්ව, ශිෂ්‍යත්ව, ජාත්‍ර දක්ෂිණා, ආධාර ශිෂ්‍යත්ව, පදක්කම් හා වෙනත් ත්‍යාග සඳහා තරඟ කිරීමේ ක්‍රම හා කොන්දේසි කළමනාකාර මණ්ඩලය වෙත නිර්දේශ කිරීම ;
- (එ) අධිශිෂ්‍යත්ව, ශිෂ්‍යත්ව, ජාත්‍ර දක්ෂිණා, ආධාර ශිෂ්‍යත්ව, පදක්කම් හා, වෙනත් ත්‍යාග ප්‍රදානය කිරීම සඳහා සුදුසු තැනැත්තන්ගේ නම් කළමනාකාර මණ්ඩලය වෙත නිර්දේශ කිරීම ; සහ
- (ඒ) (i) පවත්නා අධ්‍යයන සහා ප්‍රතිසංවිධානය කිරීම සඳහා සහ අළුත් අධ්‍යයන සහා සංවිධානය කිරීම සඳහා වූ යෝජනා ක්‍රම ; සහ  
 (ii) කෘෂිකර්ම විද්‍යාවේ විශේෂ ක්ෂේත්‍රයන් අදාළ අධ්‍යයන සභාවලට පැවරීම පිළිබඳව කළමනාකාර මණ්ඩලය වෙත නිර්දේශ කිරීම.

16. ආයතනයේ මුදල් වර්ෂය ආණ්ඩුවේ මුදල් වර්ෂයට වන්නේ ය.

17. (1) (මෙහි මින්මතු “ අරමුදල ” යනුවෙන් සඳහන් කරනු ලබන) කෘෂිකර්ම පශ්චාත් උපාධි ආයතන අරමුදල යනු වෙන් හඳුන්වනු ලබන අරමුදලක් ආයතනයට තිබිය යුතු අතර, පහත සඳහන් මුදල් එයට ගෙවිය යුතුය :—

- (අ) යම් උචිත සාධන පත්‍රයක විධිවිධාන අනුව ආයතනයට ගෙවිය යුතු ගාස්තු ;
- (ආ) පරිත්‍යාග වලින් ලැබෙන ආදායම ;
- (ඇ) පාර්ලිමේන්තුව විසින් ප්‍රතිපාදන කරන ලදුව, කොමිෂන් සභාව විසින් ආයතනයට ආධාර මුදල් වශයෙන් වෙන් කරනු ලබන්නා වූ මුදල් ; සහ
- (ඈ) ආයතනයට අයිතිවූ ද, කවර ප්‍රභවයකින් හෝ අත්කර ගනු ලැබූවා වූ ද වෙනත් සියලු මුදල්.

(2) යම්කිසි මාසයක් තුළදී අරමුදලට ගෙවනු ලබන මුදල් ප්‍රමාණයන් පිළිබඳ සාරාංශයක්, උචිත ආදායම් ශීර්ෂ යටතේ වර්ග කර, ඊළඟ ඉදිරි මාසය අවසාන වීමට පෙර අධ්‍යක්ෂ විසින් කොමිෂන් සභාවට දැනගැනීම සඳහා ඉදිරිපත් කළ යුතු ය.

- 18. (අ) නියමාවලි මගින් පනවනු ලැබිය හැකි පිළිවෙලට හා ආකාරයට ආයතනයේ ගණන් තැබීම ;
- (ආ) අරමුදලට ගෙවනු ලබන සියලු මුදල් භාරගැනීම සහ ඒ මුදල් නිසි ගණන් ශීර්ෂයන්ට බැර කිරීම ;
- (ඇ) බලය දෙනු ලැබූ සියලු ගෙවීම් කිරීම ; සහ
- (ඈ) කොමිෂන් සභාවට අවශ්‍ය ත්‍රෛවාර්ෂික ඇස්තමේන්තු සහ ඉදිරි මුදල් වර්ෂය සඳහා වාර්ෂික මුදල් විසර්ජන කළමනාකාර මණ්ඩලය සඳහා පිළියෙල කිරීම

අධ්‍යක්ෂවරයාගේ කාර්ය වන්නේ ය.

එසේ වුව ද ආයතනයේ ගිණුම්වල නිශ්චිත කාර්ය සඳහා කරනු ලබන ප්‍රතිපාදනවලින් හෝ නිශ්චිත අරමුණු සඳහා වූ පරිත්‍යාගවලින් ලැබෙන ආදායම් සම්බන්ධයෙන් වෙනම ගිණුම් පෙන්නුම් කළ යුතු අතර, ආයතනයේ සාමාන්‍ය කාර්ය සඳහා හෝ ඒ ප්‍රතිපාදන හෝ පරිත්‍යාග කරනු ලැබුවේ පිළිවෙලින් යම් කාර්ය හෝ අරමුණු සඳහා ද, ඒ කාර්ය හෝ අරමුණු නොවන කරුණු සඳහා ඒ ආදායමින් කිසිදු ගෙවීමක් නොකළ යුතු ය.

19. (1) කොමිෂන් සභාව විසින් කලින් කල නියම කරනු ලබන පිළිවෙලට හා ආකාරයට සහ එසේ නියම කරනු ලබන විස්තර ඇතුළත් කොට සිය ආයතනයේ කටයුතුවලට අදාළ වාර්ෂික ගණන් හා සංඛ්‍යා ලේඛන පිළිබඳ ප්‍රකාශයක් ආයතනය විසින් පිළියෙල කළ යුතු ය.

(2) ආයතනයේ ගණන් පොත් ආයතනයේ කාර්යාලයේ තැබිය යුතු ය.

20. උසස් අධ්‍යාපන ආයතනයක ගණන් විගණනය සම්බන්ධයෙන් පනතේ XIII වන කොටසේ යම් විධිවිධානයක් අදාළ ද, ඒ විධිවිධාන අවශ්‍ය වෙනස් කිරීම් සහිතව ආයතනයේ ගණන් විගණනයට සහ ඒ සම්බන්ධයෙන් අදාළ වන්නේ ය.

21. (1) ආයතනයේ බලතල, කාර්ය හා කර්තව්‍ය කාර්යක්ෂම ලෙස ක්‍රියාත්මක කිරීම හා ඉටු කිරීම සඳහා අවශ්‍ය යයි ආයතනය විසින් විශ්වවිද්‍යාලයේ එකඟත්වය සහ කොමිෂන් සභාවේ අනුමතය ඇතිව සලකනු ලබන නිලධාරීන්, ආචාර්යවරයන් සහ වෙනත් සේවකයන් ආයතනයේ කාර්ය මණ්ඩලයට අයත් විය යුතු ය.

(2) ආයතනයේ කාර්ය මණ්ඩලය විශ්වවිද්‍යාලය විසින් ස්වකීය කාර්ය මණ්ඩලයෙන් මුද්‍රා හැරීමෙන් ලබා දිය යුතු ය. නැතහොත් අවස්ථාවෝචිත පරිදි කොමිෂන් සභාව විසින් හෝ විශ්වවිද්‍යාලය විසින් පත් කළ යුතු ය. පනතේ X වන කොටසේ විධිවිධාන අවශ්‍ය වෙනස් කිරීම් සහිතව ආයතනයේ කාර්ය මණ්ඩලයට කෙරෙන පත් කිරීම් කෙරෙහි හා පත් කිරීම් සම්බන්ධයෙන් අදාළ වන්නේ ය.

(3) විශ්වවිද්‍යාලයේ නිලධරයකු, ආචාර්යවරයකු හෝ වෙනත් සේවකයකු ආයතනයේ සේවය සඳහා පූර්ණ-කාල පදනමක් මත මුද්‍රහාර ඇති අවස්ථාවක, විශ්වවිද්‍යාලයේ ඔහුගේ නිත්‍ය තනතුරෙහි හිමි වේතනය හා දීමනා ආයතනය විසින් ඔහුට ගෙවිය යුතු ය. අනෙකුත් අවස්ථාවක විශ්වවිද්‍යාලය විමසීමෙන් පසු කොමිෂන් සභාවේ අනුමතය සහිතව ආයතනය විසින් නිශ්චය කරනු ලබන දීමනාවක් අදාළ නිලධරයාට, ආචාර්යවරයාට හෝ වෙනත් සේවකයාට ගෙවිය හැකි ය.

(4) අධ්‍යක්ෂගේ විධානවලට හා විනය පාලනයට ආයතනයේ කාර්ය මණ්ඩලය යටත් විය යුතු ය.

22. ආයතනයේ යම් බල මණ්ඩලයකට හෝ වෙනත් මණ්ඩලයකට යම් තැනැත්තකු යථා පරිදි තෝරා පත් කරගනු ලැබී ද, පත් කරනු ලැබී ද, නම් කරනු ලැබී ද, අනිරේකව යොදනු ලැබී ද, නැතහොත් ඔහු ඒ බල මණ්ඩලයේ හෝ වෙනත් මණ්ඩලයේ සාමාජිකයකුව සිටීමට හිමිකම් ලබා තිබේ ද, යන්න ගැන යම් ප්‍රශ්නයක් පැන නැගුනහොත් ඒ ප්‍රශ්නය කොමිෂන් සභාව වෙත යොමු කළයුතු අතර, ඒ පිළිබඳ කොමිෂන් සභාවේ තීරණය අවසානාත්මක වන්නේ ය.

23. ආයතනයේ යම් බල මණ්ඩලයක හෝ වෙනත් මණ්ඩලයක කිසිම ක්‍රියාවක්, යෝජනා සම්මතයක් හෝ ක්‍රියා මාර්ගයක්, එහි සාමාජිකයන් අතර පුරප්පාඩුවක් හෝ පුරප්පාඩු තිබීමේ හෝ එහි සාමාජිකයන් පත් කිරීමේ යම් දෝෂයක් හෝ දෝෂ ඇතිවීමේ හේතුවෙන් පමණක් අවලංගු නො වන්නේ ය.

24. මෙම නියමාවලිය ක්‍රියාත්මකවීමත් සමඟ කෘෂිකර්මයෙහි විවිධ ක්ෂේත්‍රයන්හි පශ්චාත් උපාධි, අභිඥන පත්‍ර, සහතික පත්‍ර සහ වෙනත් ශාස්ත්‍රීය විශිෂ්ඨතා ප්‍රදානය කිරීමේ සහ පිරිනැමීමේ බලය ශ්‍රී ලංකාවේ පේරාදෙණිය විශ්වවිද්‍යාලය මත පමණක් පැවරෙන්නේ ය.

එසේ වුව ද, ශ්‍රී ලංකාවේ පේරාදෙණිය විශ්වවිද්‍යාලය විසින් එකී උපාධි, අභිඥන පත්‍ර, සහතික පත්‍ර සහ වෙනත් ශාස්ත්‍රීය විශිෂ්ඨතා ප්‍රදානය කළ යුත්තේ සහ පිරිනැමිය යුත්තේ ආයතනයේ නිර්දේශය මත පමණකි.

25. මෙම නියමාවලියෙහි—

- “ ආචාර්යවරයා ” යන්නෙන්, මහාචාර්යවරයෙක්, සභාය මහාචාර්යවරයෙක්, ජ්‍යෙෂ්ඨ කථිකාචාර්යවරයෙක්, කථිකාචාර්යවරයෙක්, සහකාර කථිකාචාර්යවරයෙක් හෝ යම් තනතුරක් දරන තැනැත්තකු ආචාර්යවරයෙක් වශයෙන් නියමාවලි මගින් ප්‍රකාශ කරනු ලැබ ඇත් ද, ඒ තැනැත්තා ද අදහස් වේ ;
- “ උචිත සාධන පත්‍රය ” යන්නෙන් පනතේ විධිවිධාන අනුව කරනු ලැබූ යම් නියමයක්, සාදනු ලැබූ නියමාවලියක්, ලිඛිත ව්‍යවස්ථාවක්, අතුරු ව්‍යවස්ථාවක්, නියෝගයක් හෝ රීතියක් අදහස් වේ ;
- “ කොමිෂන් සභාව ” යන්නෙන්, පනතේ විධිවිධාන අනුව ස්ථාපනය කරන ලද විශ්වවිද්‍යාල ප්‍රතිපාදන කොමිෂන් සභාව අදහස් වේ.
- “ කෘෂිකර්මයෙහි විශේෂ ක්ෂේත්‍රය ” යන්නෙන්, කෘෂිකර්ම ජීව විද්‍යාව, කෘෂිකර්ම රසායන විද්‍යාව, කෘෂිකර්ම ආර්ථික විද්‍යාව සහ ව්‍යාප්තිය, කෘෂිකර්ම ඉංජිනේරු විද්‍යාව, පඳු විද්‍යාව, බෝග විද්‍යාව හෝ ආයතනයේ සහ විශ්වවිද්‍යාලයේ නිර්දේශය මත කොමිෂන් සභාව විසින් අනුමත කරන ලද වෙනත් යම් විශේෂ ක්ෂේත්‍රයක් ද අදහස් වේ ;
- “ පනත ” යන්නෙන්, 1978 අංක 16 දරන විශ්වවිද්‍යාල පනත අදහස් වේ.